

III MDB Oyunları

Fərid Qayıbov: "Bu oyunlar idmanın, iqtisadiyyatın və sosial sahənin inkişafı üçün stimül olacaq"

Sentyabrın 28-dən oktyabrın 8-dək Azərbaycanda keçiriləcək III MDB Oyunlarına hazırlıq işləri yekunlaşıb. 12 ölkəni təmsil edən idmançılar 12 məkanda 23 idman növü üzrə medallar uğrunda mübarizə aparacaqlar. Oyunların yüksək səviyyədə keçirilməsi üçün komandalar, media nümayəndələri və tamaşaçıların rahatlığı üçün bütün tədbirlər görüldü.

Hər bir yarış məkanında məlumat mərkəzləri, media toplanış məntəqələri, mətbuat otaqları, tibb məntəqələri mövcuddur. Hazırlıq zamanı hər bir idman növünün xüsusiyyətləri nəzərə alınmış, beynəlxalq standartlara uyğun idman və digər avadanlıqlar quraşdırılıb.

Azərbaycan Respublikasının gənclər və idman naziri, III MDB Oyunları Təşkilat Komitəsinin sədr müavini Fərid Qayıbov idmançıları və onların komanda üzvlərini salamlayıb. Bildirib ki, respublikamız artıq özünü dünya səviyyəli genişmiqyaslı tədbirlərin etibarlı təşkilatçısı kimi təsdiq edib: "Azərbaycan dəfələrlə dünyanın hər yerindən ən yaxşı idmançıları və minlərlə tamaşaçı toplayan əhəmiyyətli idman hadisələri üçün arenaya çevrilib. Ölkəmiz 2015-ci il I Avropa Oyunlarına, 2017-ci il IV İslam Həmrəyliyi Oyunlarına, 2019-cu il Avropa Gənclər Olimpiya Festivalına, 2019-cu il UEFA Avropa Liqasının finalına, 2020-ci il futbol üzrə Avropa çempionatının 4 matçına, 2016-cı ildən Bakıda hər il keçirilən "Formula-1" Azərbaycan Qran-prisinə evsahibliyi edib. Bütün bu hadisələr Azərbaycanın regionun idman mərkəzi kimi imicini gücləndirməklə yanaşı, ölkəmizin yük-



sək səviyyədə təşkilatçılıq, inkişaf etmiş infrastruktur və qonaqpərvərliyini nümayiş etdirib".

Nazir qeyd edib ki, III MDB Oyunları ölkə tarixində ilk dəfə olaraq regionlarda keçiriləcək: "Azərbaycanın 7 şəhəri qapılarını açmağa, zəngin mədəniyyət, isti qonaqpərvərlik və müasir idman infrastrukturunu göstərməyə hazırdır. Bu oyunlar idmanın, iqtisadiyyatın və sosial sahənin inkişafı üçün stimül olacaq, gəncləri ruhlandıracaq, parlaq xatirələr yaradacaq və özündən sonra dəyərli irs - dünya səviyyəli yeni və yenilənmiş idman obyektləri saxlayacaq. Biz birlikdə təkcə Azərbaycana deyil, bütün dünyaya qürur yaradacaq idman bayramı yaradacağıq. Bütün iştirakçılara parlaq qələbələr, qonaqlara isə xoş təəssüratlar arzulayıram".

Dünən III MDB Oyunlarına hazırlıqlar çərçivəsində yarışlara həsr olunmuş ilk rəsmi mətbuat konfransı keçirilib.

Tədbirdə çıxış edən Bakı Şəhər Halqası Əməliyyat Şirkətinin mətbuat katibi Arzu Hüseynova oyunların keçiriləcəyi regionlar, idman məkanları və gözlənilən iştirakçı sayı ilə bağlı ətraflı məlumat verib. Qeyd olunub ki, "Hər qələbə bir qələbə" şüarı altında keçiriləcək III MDB Oyunlarına təxminən 5500 idmançının qatılması nəzərdə tutulur: "MDB məkanının ən böyük idman tədbirlərindən biri olan bu yarışlar Gəncə, Qəbələ, Şəki, Yevlax, Xankəndi, Göygöl və Mingəçevirdə təşkil olunacaq. Bu bölgələr yalnız müasir idman infrastrukturunu ilə deyil, eyni zamanda zəngin mədəni irsi və qonaqpərvərliyi ilə də seçilir".

Mətbuat konfransında həmçinin Könüllü proqramına start verildiyi bildirilib. Proqram çərçivəsində paytaxt Bakı və əsasən də regionlardan 3000-ə yaxın könüllünün III MDB Oyunlarına cəlb olunması gözlənilir.

Konfrans zamanı media nümayəndələrinə yarışla bağlı ətraflı məlumatların yerləşdirildiyi rəsmi veb-sayt - www.cisgames2025.com təqdim olunub. Sayt vasitəsilə iştirakçılar və maraqlı tərəflər yarış cədvəlləri, məkanlar, könüllülər və media qeydiyyatı ilə bağlı yeniliklərlə tanış ola biləcəklər.

Sentyabrın 28-də Gəncə şəhər stadionunda keçiriləcək III MDB Oyunlarının açılış mərasimində Azərbaycanın bayraqdamları məlum olub. Onlar karateçi Asiman Qurbanlı və taekvondoçu Zemfira Həsənzadədir. Asiman Qurbanlı III MDB Oyunlarında çıxış edəcək ən titullu idmançılarından biridir. O, üçqat Avropa çempionu, 2019-cu il II Avropa Oyunlarının və III İslam Həmrəyliyi Oyunlarının qalibi, 2011-ci il dünya çempionatının gümüş medalçısıdır. Zemfira Həsənzadə isə olimpiya çəki dərəcələrində Avropa çempionatının bürünc medalçısı, gənclər arasında Avropa çempionudur.

Sentyabrın 26-da Qəbələ Olimpiya İdman Kompleksində III MDB Oyunları çərçivəsində stolüstü tennis yarışları başlayıb. İlk gün kişilər və qadınlar arasında komanda yarışları keçirilir. Qadınların yarışında yarımfinalda Belarus - Azərbaycan görüşü keçirilib və komandamız 2:1 hesabı ilə qələbə qazanaraq finala çıxıb. Həllədicə qarşılaşmada rəqibimiz Rusiya tennisçiləri olacaq.

Son məlumata görə, stolüstü tennis üzrə kişilərdən ibarət komandamız da yarımfinalda Özbəkistan millisi üzərində 2:0 hesablı qələbə qazanaraq finala vəsiqə əldə edib və bu gün qızıl medallar uğrunda Rusiya idmançıları ilə mübarizə aparacaq.

Rizvan CƏFƏROV,
"Azərbaycan"

Naftalan